

अंबे चित्सुख कल्पलते । जय जय करुणामृत सरिते॥ धृ ॥

अविद्या होता तमहरण । जाहला ज्ञानोदय पूर्ण ।
अरुणोदयी रक्तवर्ण । मुखावर पडतें रविकिरण ।
अंबे, तुझे नमुनी । चरण । भास्कर करितो पुढे भ्रमण ।

चाल - सिहांद्रिवासी सिद्ध पुरुष ।

म्हणती आम्हांस - घडो हा वास - नको कैलास ।

प्रणिता प्रदक्षणि वहाते । दुजे वैकुंठ महीवरते ।

अंबे चित्सुख कल्पलते॥ १ ॥

लोपति चंद्र सूर्य कोटी । तुझ्या सुवर्ण रत्न मुकुटी ।

सभोवती मोत्याची दाटी । लाजती शुक्र गुरु पोटी ।

कुंकुम कस्तुरी मळवटी । अनुपम सुंदर हनुवटी ।

चाल - आंगी उटी केशराची ।

कमलदलनयन - सदा शुभ वदन - सुपंक्तीरदन ।

अवलोकिती भक्त नर तें । दुर्लभ दर्शन सुरपतितें ।

अंबे चित्सुख कल्पलते॥ २ ॥

शोभती अलंकार गळा । त्यावर पुष्पांच्या माळा ।

शतपट चपळेहुनी आगळा । कांसे पितांबर पिवळा ।

जो नर पाहिले पदकमला । तो नर साधु जगी विरळा ।

चाल - हरिहर ब्रह्मदेव हृदयी ।

धरिती तव ध्यान - त्यजुनि अभिमान - उडाले भान ।

नकळे अंत नारदातें । भ्रांती पडे सरस्वतितें ।

अंबे चित्सुख कल्पलते॥ ३ ॥

सुवर्णपात्री लक्ष वाती । लाविल्या उजळुनिया ज्योति ।

प्रार्थुनी रेणुकेची मूर्ती । भावें ओवाळीन आरती ।

कृपेनें भवनिधि जग तरती । विघ्नें दुर्धर दुर सरती ।

चाल - विष्णुदास शरण विनवी ।

जाहालो कष्टि । कृपेची वृष्टि । करुनिया दृष्टि ।

धांवे पावे विश्वकर्ते । जय जय रेणुके सुखभरते ।

अंबे चित्सुख कल्पलते॥ ४ ॥